

# ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 10-04-2026

సమయం : 1.20 గంటలు

## ముఖ్యాంశాలు

1. అమరావతిలోని రాష్ట్ర సచివాలయంలో ముఖ్యమంత్రి నారా చంద్రబాబు నాయుడు అధ్యక్షతన మంత్రివర్గ సమావేశం జరగుతోంది.
2. భోగాపురం అంతర్జాతీయ విమానాశ్రయ పనులు జూన్ నాటికి పూర్తి చేసిందికు చర్యలు చేపట్టినట్లు తెలిపిన కేంద్ర పౌరవిమానయాన శాఖ మంత్రి కే.రామ్మోహన్ నాయుడు.
3. కాకినాడ జిల్లా పరిధిలో రెండు నెలలకి ఒకసారి ప్రత్యేకంగా పర్యటించనున్నట్లు వెల్లడించిన ఉప ముఖ్యమంత్రి కే. పవన్ కళ్యాణ్
4. రాష్ట్రంలో షెడ్యూల్ కులాల గృహాలకు సంబంధించి పూర్తిస్థాయిలో సౌరకాంతులందిస్తున్నట్లు రాష్ట్ర విద్యుత్ శాఖ మంత్రి గొట్టిపాటి రవికుమార్ తెలిపారు.
5. హజ్ యాత్రకు అవసరమైన ఏర్పాట్లను పూర్తి చేయాలని అధికారులను ఆదేశించిన రాష్ట్ర మైనారిటీ సంక్షేమ శాఖ మంత్రి ఎన్.ఎం.డి. ఫరూక్.

=====

అమరావతిలోని రాష్ట్ర సచివాలయంలో మంత్రివర్గ సమావేశం ఈ రోజు ముఖ్యమంత్రి నారా చంద్రబాబు నాయుడు అధ్యక్షతన జరగుతోంది. ఈ భేటీలో ఇటీవల జరిగిన రాష్ట్ర స్థాయి పెట్టుబడుల ప్రోత్సాహక బోర్డు సమావేశంలో ఆమోదం పొందిన ప్రాజెక్టులకు మంత్రివర్గం ఆమోదం తెలపనుందని అధికారులు తెలిపారు. రాష్ట్ర రాజధానిగా అమరావతిని గుర్తిస్తూ చట్టసవరణకు కేంద్ర ప్రభుత్వం అందిస్తున్న సహకారానికి కేబినెట్ ధన్యవాదాలు తెలపనుందని అధికారులు వెల్లడించారు. ఇటీవల పట్టణ, గ్రామ స్థానిక సంస్థల పాలకవర్గాల పదవీ కాలం ముగియడంతో వీటికి ఎన్నికల విషయంపైనా చర్చించి నిర్ణయం తీసుకోనున్నట్లు చెప్పారు. రాజధాని అమరావతిలో క్వంటమ్ వ్యాలీలో 3 సంస్థల ఏర్పాటుతో పాటు ఫీజు రెగ్యులేటరీ కమిటీకి (ఎఫ్ ఆర్ సీ) ఏర్పాటు ఆర్డినెన్స్ కు రాష్ట్ర మంత్రి వర్గం ఆమోదం తెలపనుంది. రాష్ట్ర అభివృద్ధికి సంబంధించిన పలు కీలక అంశాలపై చర్చించి నిర్ణయాలు తీసుకునే అవకాశం ఉంది.

-----

విజయనగరం జిల్లాలోని భోగాపురం అంతర్జాతీయ విమానాశ్రయ పనులు జూన్ నాటికి పూర్తి చేసి జులైలో ప్రారంభించేందుకు చర్యలు చేపట్టినట్లు కేంద్ర పౌరవిమానయాన శాఖ మంత్రి కే.రామ్మోహన్ నాయుడు

తెలిపారు. విజయవాడ అంతర్జాతీయ విమానాశ్రయం నుంచి హైదరాబాద్ కు ఉడాన్ పథకం కింద 'ఘై91' విమాన సర్వీసును కేంద్ర మంత్రి రామ్మోహన్ నాయుడు శ్రీకాకుళం క్యాంప్ కార్యాలయం నుంచి వర్చువల్ గా ఈరోజు ప్రారంభించారు. ఈ సందర్భంగా ఆయన మాట్లాడుతూ.. త్వరలో దుబాయ్, వారణాసి, కొచ్చితోపాటు ఇతర సర్వీసుల రాకపోకలకు చర్యలు చేపడుతున్నట్లు తెలిపారు. విజయవాడ, రాజమహేంద్రవరం, కడప విమానాశ్రయాల అభివృద్ధి పనులు శరవేగంగా కొనసాగుతున్నట్లు కేంద్రమంత్రి రామ్మోహన్ నాయుడు తెలిపారు.

కాకినాడ జిల్లా పరిధిలో రెండు నెలలకి ఒకసారి ప్రత్యేకంగా పర్యటించనున్నట్లు ఉప ముఖ్యమంత్రి కే. పవన్ కల్యాణ్ తెలిపారు. గుంటూరు జిల్లా మంగళగిరిలోని ఆయన క్యాంపు కార్యాలయంలో కాకినాడ జిల్లా కలెక్టర్ ఎం.ఎన్. హరేంద్ర ప్రసాద్, ఎస్పీ బిందు మాధవ్ తో పవన్ కల్యాణ్ నిన్న సమావేశం అయ్యారు. కాకినాడ జిల్లాతో పాటు పితాపురం నియోజకవర్గ అభివృద్ధికి సంబంధించి పలు అంశాలపై దిశానిర్దేశం చేశారు. ఈ సందర్భంగా ఉపముఖ్యమంత్రి పవన్ కల్యాణ్ మాట్లాడుతూ.. జల్ జీవన్ మిషన్ లక్ష్యాలకు అనుగుణంగా ప్రతి ఇంటికీ తాగునీరు అందేలా చర్యలు తీసుకోవాలని సూచించారు. జిల్లా పరిధిలో ఉన్న రోడ్లన్నీ పూర్తి స్థాయిలో అభివృద్ధి చేసే విధంగా ప్రణాళికలు రూపొందించాలని ఆదేశించారు.

రాష్ట్రంలో షెడ్యూల్ కులాల గృహాలకు సంబంధించి పూర్తిస్థాయిలో సౌరకాంతులందిస్తున్నట్లు రాష్ట్ర విద్యుత్ శాఖ మంత్రి గొట్టిపాటి రవికుమార్ తెలిపారు. ప్రకాశం జిల్లా అద్దంకి మండలం వేలమూరిపాడు ఎస్సీ కాలనీలో పీఎం సూర్యపర్ పథకం కింద బిగించిన సోలార్ పలకలను ఆయన నిన్న ప్రారంభించారు. అనంతరం మంత్రి మాట్లాడుతూ.. రాష్ట్రవ్యాప్తంగా ఆరు లక్షల ఎస్సీ కుటుంబాలకు మేలు చేకూర్చేందుకు 12 వందల కోట్ల రూపాయలు ఖర్చు చేస్తున్నట్లు చెప్పారు. రాబోయే రోజుల్లో పీఎం కుసుమ పథకం ద్వారా వ్యవసాయ రంగానికి సౌర విద్యుత్ అందించనున్నట్లు మంత్రి గొట్టిపాటి రవికుమార్ తెలియజేశారు..

### వాయిస్ 25 సెకన్స్

హజ్ యాత్రకు అవసరమైన ఏర్పాట్లను పూర్తి చేయాలని ఆంధ్రప్రదేశ్ మైనారిటీ సంక్షేమ శాఖ మంత్రి ఎన్ఎండి ఫరూక్ అధికారులను ఆదేశించారు. కృష్ణాజిల్లా గన్నవరంలో హజ్ క్యాంప్ ఏర్పాట్లపై నిన్ననిర్వహించిన సమీక్ష సమావేశంలో మంత్రి మాట్లాడుతూ.. ఈ ఏడాది ఆంధ్రప్రదేశ్ నుంచి మొత్తం 2 వేల మంది హజ్ యాత్రికులు బయలుదేరనున్నారని, విజయవాడ ఎంబార్కేషన్ కేంద్రం నుంచి ఈ నెల 18, 19 తేదీలలో 3వందల 52 మంది ప్రయాణం చేయనున్నారని తెలిపారు. యాత్రికులకు ఎలాంటి ఇబ్బందులు లేకుండా అన్ని చర్యలు తీసుకోవాలని సూచించారు. విజయవాడలో హజ్ హౌస్ నిర్మాణానికి ప్రభుత్వం చర్యలు తీసుకుంటోందని ఈ సందర్భంగా మంత్రి వెల్లడించారు.

ఆరోగ్యాన్ని మెరుగుపరచడంలోను, వ్యాధుల భారాన్ని తగ్గించడంలోను పరిశుభ్రత, పారిశుధ్య నిర్వహణ కీలకమని కేంద్ర ఆరోగ్య, కుటుంబ సంక్షేమ మంత్రిత్వ శాఖ కార్యదర్శి పుణ్య సలీల శ్రీవాస్తవ అన్నారు. గుంటూరు జిల్లా మంగళగిరిలోని ఎయిమ్స్ వైద్య కళాశాలను ఆమె నిన్న సందర్శించారు. వైద్య విద్యను అభ్యసించున్న విద్యార్థినుల వసతి గృహ సముదాయాన్ని ఆమె ప్రారంభించారు. ఈ నెల ఒకటో తేదీ నుంచి 15వ తేదీ వరకు నిర్వహించే

స్వచ్ఛతా పక్షోత్సవాలపై ఆమె సమీక్షించారు. ఈ సందర్భంగా పుణ్య సలీల శ్రీవాస్తవ మాట్లాడుతూ.. స్వచ్ఛ భారత్ దార్శనికతకు అనుగుణంగా స్వచ్ఛతా పక్షోత్సవాన్ని అమలు చేయడంలో ప్రతి ఒక్కరు భాగస్వాములు కావాలని సూచించారు. సూపర్నెషియోల్టీ వైద్య సేవలను అందరికీ అందుబాటులోకి తీసుకురావడంలో ఎయిమ్స్ కీలక పాత్ర పోషిస్తోందని చెప్పారు.

-----

రాష్ట్రాన్ని క్రీడారంగంలో ఆగ్రస్తానంలో నిలిపే లక్ష్యంతో ప్రభుత్వం పని చేస్తోందని రాష్ట్ర క్రీడా ప్రాధికార సంస్థ SAAP చైర్మన్ అనిమిని రవినాయుడు తెలిపారు. తిరుపతి గొల్లవానిగుంటలో నూతనంగా నిర్మించిన క్రీడా సముదాయాల పనులను స్థానిక శాసన సభ్యులు ఆరణి శ్రీనివాసులుతో కలిసి ఆయన ఈరోజు పరిశీలించారు. రాష్ట్రంలో క్రీడా వసతులను విస్తరించి, భవిష్యత్తులో మరిన్ని ప్రతిష్టాత్మక టోర్నీలను నిర్వహించే దిశగా చర్యలు తీసుకుంటున్నామని శాప్ చైర్మన్ రవినాయుడు పేర్కొంటూ..

వాయిస్ 31 సెకన్స్

-----

మహిళా సాధికారితే లక్ష్యంగా కేంద్ర ప్రభుత్వం ప్రవేశపెడుతున్న పథకాలను తిరుపతి జిల్లా ప్రజలు సద్వినియోగం చేసుకుంటున్నారు. కేంద్ర ప్రభుత్వం ప్రారంభించిన ప్రధాన మంత్రి ఉపాధి కల్పన పథకంతో పలు రంగాల్లో శిక్షణ పొందిన మహిళలు ఆర్థికంగా నిలదొక్కుకుంటున్నారు. ఈ పథకం ద్వారా ఆర్థిక ప్రయోజనం పొందిన తిరుపతి జిల్లా శ్రీకాళహస్తి మండలం వేడాం గ్రామానికి చెందిన అశ్వినీ, ఆకాశవాణితో మాట్లాడుతూ..

వాయిస్.. 21 సెకన్స్

-----

తూర్పు గోదావరి జిల్లా రాజమహేంద్రవరంలోని ఆదికవి నన్నయ విశ్వ విద్యాలయంలో 16, 17వ సంయుక్త స్నాతకోత్సవ వేడుకలు ఈరోజు నిర్వహించారు. ఈ కార్యక్రమానికి రాష్ట్ర గవర్నర్ ఎస్. అబ్దుల్ నజీర్ ముఖ్య అతిథిగా హాజరయ్యారు. 2022-23, 2023-24 విద్యా సంవత్సరాలకు సంబంధించిన పీహెచ్.డి, పీజీ, పీజీ డిప్లొమా, యూజీ పీజీ వృత్తివిద్యా కోర్సులు పూర్తి చేసిన విద్యార్థులకు గవర్నర్ పట్టాలు ప్రదానం చేశారు.

-----

ఇండియన్ ప్రీమియర్ లీగ్ - ఐపీఎల్ 2026లో భాగంగా రాజస్థాన్ రాయల్స్, రాయల్ ఛాలెంజర్స్ బెంగళూరు జట్ల మధ్య మ్యాచ్ ఈరోజు జరగనుంది. అస్సాం రాష్ట్రంలోని గౌహతి బర్నపారా క్రికెట్ స్టేడియంలో రాత్రి ఏడు గంటల 30 నిమిషాలకు మ్యాచ్ ప్రారంభం కానుంది. నిన్న జరిగిన మ్యాచ్ లో కోల్ కతా నైట్ రైడర్స్ పై లక్నో సూపర్ జెయింట్స్ జట్టు విజయం సాధించింది.

=====